



**FIL-QORTI TAL-MAGISTRATI (MALTA)
BĦALA QORTI TA' ĠUDIKATURA KRIMINALI**

MAGISTRAT NATASHA GALEA SCIBERRAS B.A., LL.D.

Kawża Nru: 16/2015

**Il-Pulizija
(Spettur Malcolm Bondin)**

vs

**Liam Cauchi
(ID 286992(M))**

Illum: 12 ta' April 2022

Il-Qorti,

Wara li rat l-imputazzjonijiet miġjuba fil-konfront tal-imputat **Liam Cauchi** ta' 21 sena, iben Gerald u Rose Marie nee` Ciantar, imwield il-Pieta`, nhar it-3 ta' Ġunju 1992, residenti Flat 20, Marshall Court, Block A, Gżira, u detentur tal-karta tal-identita` bin-numru 286992(M);

Akkużat talli f`dawn il-Gzejjer, nhar il-11 ta` Frar 2014, u fix-xahar ta' qabel din id-data:

- a) Kellu fil-pussess tiegħu d-droga kokajina speċifikata fl-ewwel skeda tal-Ordinanza dwar il-Medicini Perikolużi, Kap. 101 tal-Liġijiet ta' Malta, meta ma kienx fil-pussess ta' awtorizzazzjoni għall-importazzjoni jew għall-esportazzjoni maħruġ mit-Tabib Prinċipali tal-Gvern skont id-disposizzjonijiet tar-4 u s-6 Taqsima tal-Ordinanza u meta ma kienx bil-liċenzja jew xort'ohra awtorizzat li jimmanifattura, jew li jforni d-droga msemmija u meta ma kienx b'xi mod ieħor bil-liċenzja mill-President ta' Malta li jkollu d-droga msemmija fil-pussess tiegħu u naqas li jipprova li d-droga msemmija giet fornuta lilu għall-użu tiegħu skont ir-riċetta kif

provdut fir-regolamenti msemija u dan bi ksur tar-regoli tal-1939 dwar il-Kontroll Intern tad-Drogi Perikoluži (GN 292/1939), kif sussegwentement emendati u bi ksur tal-Ordinanza dwar il-Mediċini Perikoluži, Kap. 101 tal-Liġijiet ta' Malta, liema droga nstabet f'ċirkostanzi li juru li ma kinitx għall-użu esklussiv tiegħu;

- b) Forna jew ipprokura jew offra li jforni jew li jipprokura d-droga kokajina, speċifikata fl-ewwel skeda tal-Ordinanza dwar il-Mediċini Perikoluži, Kap. 101 tal-Liġijiet ta' Malta lill-persuna/i jew għall-użu ta' persuna/i mingħajr ma kellu liċenzja mill-President ta' Malta mingħajr ma kien awtorizzat bir-regoli tal-1939 għall-Kontroll Intern tad-Drogi Perikoluži (G.N. 292/1939) jew minn xi awtorita` mogħtija mill-President ta' Malta li jforni d-droga u mingħajr ma kien fil-pussess ta' awtorizzazzjoni għall-importazzjoni jew għall-esportazzjoni mahruġ mit-Tabib Prinċipali tal-Gvern skont id-disposizzjonijiet tas-sitt taqsima tal-Ordinanza msemija u mingħajr ma kellu liċenza jew xort'oħra awtorizzat li jimmanifattura jew iforni d-droga msemija u mingħajr ma kellu liċenza li jipprokura l-istess droga u dan bi ksur tar-Regolament 4 tar-Regolamenti tal-1939 għall-Kontroll Intern tad-Drogi Perikoluži (G.N. 292/1939), kif sussegwentement emendati u bi ksur tal-Ordinanzi dwar il-Mediċini Perikoluži, Kap. 101 tal-Liġijiet ta' Malta;
- c) Talli sar reċidiv b'sentenza mogħtija mill-Qorti ta' Malta preseduta mill-Maġistrat Dr. Francesco Depasquale nhar it-22 ta' Ottubru 2013, liema sentenza saret definittiva u ma tistax tiġi mibdula.

Il-Qorti giet mitluba sabiex f'każ ta' htija, barra milli tapplika l-piena skont il-liġi, tordna lill-imputat iħallas l-ispejjeż li għandhom x'jaqsmu mal-ħatra tal-esperti, skont l-Artikolu 533(1) tal-Kap. 9 tal-Liġijiet ta' Malta.

Semgħet ix-xhieda, rat l-atti kollha tal-każ u d-dokumenti esebiti, inkluż l-Ordni tal-Avukat Ġenerali bis-saħħa tas-sub-artikolu (2) tal-Artikolu 22 tal-Ordinanza dwar il-Mediċini Perikoluži (Kap. 101 tal-Liġijiet ta' Malta), sabiex din il-kawża tinstema' minn din il-Qorti bhala Qorti ta' Ġudikatura Kriminali;

Rat illi l-imputat wieġeb li mhux ħati tal-imputazzjonijiet miġjuba fil-konfront tiegħu;

Semgħet lill-Prosekuzzjoni tirrimetti ruhha għall-provi prodotti u t-trattazzjoni finali tad-difiża.

Ikkunsidrat:

Illi mix-xhieda ta' **PC 445 Adrian Paul Bugeja** u **PC 752 Justin Said** jirrizulta illi fil-11 ta' Frar 2014 għall-ħabta tal-10:30 p.m. innutaw vettura Toyota Tercel, bin-numru ta' registrazzjoni LCF 902. PC 752 Justin Said jgħid illi l-vettura dehret diehla minn raħal għal ieħor u ċioe` bdiet iddur bejn il-Pieta`, l-Imsida, il-Gżira u San Ġwann mingħajr direzzjoni, għalkemm wara jgħid ukoll illi nesa eżattament l-irħula minn fejn għaddiet, u għalhekk nisslet suspett, bir-riżultat li waqqfuha. PC 445 Adrian Paul Bugeja jgħid illi huwa saq il-vettura tal-pulizija quddiem din il-vettura u fil-frattemp, waslet vettura oħra tal-pulizija min-naħa ta' wara sabiex tassistihom, sakemm il-vettura twaqqfet taħt il-mini ta' Santa Venera. Jgħid ukoll illi l-Uffiċjali tal-Pulizija f'din il-vettura raw xi haġa tintrema mill-vettura suspettata u sussegwentement il-persuni fil-vettura ġew arrestati.¹

PC 1110 Dion Fenech u **PC 1003 David Monaco** xehdu illi nhar il-11 ta' Frar 2014 waqt illi kienu fuq ronda flimkien, minn fuq ir-radju tal-vettura tagħhom semgħu lil PC 445 jgħid illi kien se jwaqqaf vettura bin-numru ta' registrazzjoni LCF 902 tal-għamla Toyota Tercel, taħt il-mini ta' Santa Venera. Peress illi kienu fil-viċinanzi, huma saqu lejhom. Hekk kif waslu taħt il-mini msemmija, il-vettura tal-pulizija li fiha kien hemm PC 445 qalgħet il-vettura Toyota sabiex tiġi quddiem din l-aħħar vettura u titwaqqaf. Fil-frattemp huma waqfu warajhom. PC 1110 Dion Fenech jgħid illi f'dan il-ħin, mill-vettura Toyota, speċifikament mit-tieqa ta' wara tax-xellug, intremiet borża, li sussegwentement irriżultat illi kienet borża trasparenti kontenenti tmintax-il pakkett b'sustanza bajda. PC 1003 David Monaco jgħid illi hekk kif huma niżlu mill-vettura, il-passiġġier li kien bil-qegħda fuq wara, fuq in-naħa tax-xellug, rema borża tal-plastik. Dwar dan jispeċifika, illi huwa ra id toħroġ u tarmi l-borża in kwistjoni. Huma waqqfu l-vettura, u wettqu tfittxija fuq il-persuni fil-vettura, ossia fuq Liam Cauchi, l-imputat odjern, li kien ix-xufier, Themer Kohdir li kien passiġġier quddiem, u Steve Mangion li kien passiġġier fuq wara, kif ukoll fil-vettura, iżda ma nstab xejn irregolari. L-imsemmija persuni ġew infurmati li kienu taħt arrest. B'dan ġew infurmati l-pulizija mill-Iskwadra kontra d-Droga, li ngħataw *handover* tal-oġġetti elevati, kif ukoll tal-persuni arrestati.²

L-Ispettur (illum Supretendent) **Malcolm Bondin** esebixxa d-dikjarazzjoni tal-imputat li permezz tagħha rrifjuta d-dritt għall-parir legali³, l-istqarrija rilaxxjata mill-imputat nhar it-12 ta' Frar 2014, wara li ngħata s-solita twissija skont il-ligi,

¹ Ara x-xhieda ta' PC 445 Adrian Paul Bugeja, a fol. 11 sa 13 tal-proċess u x-xhieda ta' PC 753 Justin Said, a fol. 79 sa 82 tal-proċess.

² Ara x-xhieda ta' PC 1110 Dion Fenech, a fol. 7 sa 9 tal-proċess u x-xhieda ta' PC 1003 David Monaco, a fol. 20 sa 22 tal-proċess.

³ Ara a fol. 14 tal-proċess.

kif ukoll illi jottjeni parir legali qabel l-interrogatorju tiegħu⁴, *evidence bag* bin-numru S00698878 kontenenti diversi pakketti b'sustanza bajda allegatament mormija mill-vettura minn Liam Cauchi, u *evidence bag* bin-numru S00698877 kontenenti żewġ *mobile phones* li nstabu fil-pussess tal-istess Liam Cauchi.⁵

L-Avukat Dr. Steven Farrugia Sacco, mahtur minn din il-Qorti b'digriet tal-1 ta' Ġunju 2016, sabiex jeżamina l-kontenut tal-*mobile phones* esebiti bhala Dok. MB 3⁶, jixhed illi l-esebit in kwistjoni kien jikkontjeni żewġ *mobile phones* - wiehed tal-għamla Samsung u ieħor tal-għamla Nokia. L-espert jgħid illi l-*mobile phone* tal-għamla Samsung kellu *pin number lock* u għaldaqstant ma kienx possibbli illi tiġi estratta l-informazzjoni minn fuq dan iċ-ċellulari, iżda giet estratta l-informazzjoni li kien hemm maħżuna fuq is-SIM card. Fir-rigward tal-*mobile phone* tal-marka Nokia, huwa jixhed illi kiseb sia l-informazzjoni minn fuq il-*mobile phone*, kif ukoll dik fuq is-SIM Card.⁷

Karen Cremona, in rappreżentanza tal-Awtorita' ta' Malta dwar it-Trasport xehdet illi l-vettura bin-numru ta' reġistrazzjoni LCF 902 tal-għamla Toyota Corsa lewn il-fidda kienet reġistrata fuq Rose Marie Cauchi bejn it-23 ta' Frar 2014 u s-6 ta' Mejju 2015 u qabel dan ossia mis-7 ta' Jannar 2014 sat-13 ta' Frar 2014 kienet reġistrata fuq Chanlai Auto Dealer. Minn Dok. KC esebit mill-istess xhud, jirriżulta illi l-vettura in kwistjoni kienet reġistrata fuq Rose Marie Cauchi mit-13 ta' Frar 2014 u mhux mit-23 ta' Frar 2014.⁸

Steve Mangion jixhed illi dakinhar tal-11 ta' Frar 2014, huwa niżel sal-pjazza tal-Ħamrun fejn iltaqa' mal-imputat u ma' Themer u marru dawra flimkien. Huwa jgħid illi l-imputat kien qiegħed isuq il-vettura, filwaqt illi Themer kien riekeb fuq quddiem u hu kien riekeb fuq wara. Jgħid ukoll illi waqt illi kienu fil-vettura semgħu s-sirena tal-pulizija ġejja warajhom u beda jħares lura biex jara x'għara. Fi kliemu, "*x'hin waqqfuna ezatt smajt lil xi hadd 'armi armi' u rmejt dak li tawni*"⁹, u iżjed tard jgħid illi sema' lil xi hadd minn quddiem jgħidlu dan il-kliem. Jgħid ukoll illi ma jafx x'tawh u illi dak il-hin huwa baqa' jħares lura, għalkemm jaf li kienet xi haġa żgħira. Jaf biss li qabad xi haġa f'idu u remiha mit-tieqa tax-xellug. Jgħid ukoll illi ma jafx min tah l-oġġett in kwistjoni, għaliex huwa kien qed iħares lura lejn il-karozza tal-pulizija. Jgħid in oltre illi huma kienu ilhom jafu lil xulxin xi sena u li kienu jkunu l-pjazza flimkien, kif ukoll illi ma jkollhomx x'jagħmlu u għalhekk imorru jduru bil-karozza.¹⁰

⁴ Ara a fol. 15 sa 17 tal-proċess.

⁵ Ara x-xhieda a fol. 13A sa 13C tal-proċess. Ara wkoll ix-xhieda tal-Ispettur Pierre Grech, a fol. 66 u 67 tal-proċess.

⁶ Ara a fol. 19 tal-proċess.

⁷ Ara din ix-xhieda a fol. 24 u 25 tal-proċess u r-relazzjoni esebita bhala Dok. SFS a fol. 26 *et seq* tal-proċess.

⁸ Ara din ix-xhieda a fol. 69 u 70 tal-proċess kif ukoll Dok. KC, a fol. 71 sa 75 tal-proċess.

⁹ A fol. 84 tal-proċess.

¹⁰ Ara din ix-xhieda a fol. 83 sa 87 tal-proċess.

Mir-relazzjoni esebita mill-espert **ix-Xjenzat Godwin Sammut** mahtur mill-Qorti sabiex janalizza s-sustanza esebita¹¹, jirriżulta illi huwa ngħata dokument wiehed li fih kien hemm *evidence bag* bin-numru S00698878 li go fiha kien hemm:

- (1) borża tal-plastik trasparenti vojta;
- (2) borża tal-palstik trasparenti li fiha tlett qratas tal-plastik li fihom trab ta' lewn safrani;
- (3) borża tal-plastik trasparenti li fiha hmistax-il qartas tal-plastik li fihom kien hemm trab ta' lewn safrani.

Dwar dan id-dokument, l-espert ikkonkluda illi fuq estratti mehuda mit-trab ta' lewn safrani nstabet is-sustanza kokaina. Il-piż total tat-trab kien ta' 3.55 grammi u l-purita' kienet ta' cirka 15%. Din is-sustanza hija kkontrollata bil-liġi taht l-Ewwel Skeda Taqsima I tal-Kapitolu 101 tal-Liġijiet ta' Malta.¹²

Themur Khodir jixhed illi fil-11 ta' Frar 2014 waqt illi kien fil-kumpanija tal-imputat u ta' Steve, ftehm u illi jmorru dawra bil-karozza flimkien u ġew imwaqqfa mill-Pulizija taht il-mini ta' hdejn Santa Venera. Jghid illi l-vettura kienet qegħda tigi misjuqa mill-imputat, waqt illi hu kien riekeb fuq quddiem u Steve Mangion kien riekeb fuq wara. Jghid illi qabel ġew imwaqqfa mill-Pulizija kienu qegħdin jisimghu xi diski u jpejju sigarett. Jghid ukoll illi hu ma ra u ma sema' xejn u kien biss meta ġew imwaqqfa illi sema' lill-Pulizija jghidu illi kienu twaqqfu fuq suspett ta' droga. Kien wara mbagħad li sar jaf għalfejn kienu ġew imwaqqfa.¹³

Ikkunsidrat ukoll:

Illi fl-ewwel lok, jehtieg illi l-Qorti tiddetermina l-valur probatorju li għandha tingħata l-istqarrija rilaxxjata mill-imputat nhar it-12 ta' Frar 2014, liema stqarrija giet rilaxxjata minnu lill-Pulizija Eżekuttiva wara li huwa ngħata s-solita twissija skont il-liġi u wara li ngħata l-jedd illi jottjeni parir legali, liema jedd huwa għażel illi ma jeżerçitax.

Fit-trattazzjoni finali tagħha, id-difiża għamlet referenza għall-fatt illi meta rrilaxxja l-istqarrija tiegħu l-imputat ma ngħatax id-dritt illi jkun assistit minn avukat waqt l-interrogatorju tiegħu, u għalhekk talbet lill-Qorti sabiex tisfilza jew tiskarta din l-istqarrija. Fil-fatt, fiż-żmien in kwistjoni, il-liġi Maltija ma kinitx

¹¹ Ara d-digriet tal-1 ta' Ġunju 2016, a fol. 19 tal-proċess.

¹² Ara x-xhieda tal-espert Godwin Sammut, a fol. 94 u 95 u r-relazzjoni mmarkata bhala Dok. GS a fol. 96 *et seq* tal-proċess.

¹³ Ara din ix-xhieda a fol. 110 sa 114 tal-proċess.

tippetvdi lill-persuna suspettata jew arrestata b'dan id-dritt, illi dahal fis-seħħ fit-28 ta' Novembru 2016, permezz tal-Avviż Legali 401 tas-sena 2016.

F'dan ir-rigward din il-Qorti tagħmel referenza għas-sentenza tal-Qorti Ewropea tad-Drittijiet tal-Bniedem tat-12 ta' Jannar 2016 fil-każ **Mario Borg v. Malta**, kif ukoll għas-sentenza tal-Qorti tal-Appell Kriminali fl-ismijiet **The Republic of Malta vs Chukwudi Onyeabor** tal-1 ta' Dicembru 2016, fejn hemmhekk il-Qorti għamlet referenza għal diversi sentenzi tal-Qorti Kostituzzjonali ossia **Carmel Saliba vs Avukat Generali** tas-16 ta' Mejju 2016, **Stephen Nana Owusu vs Avukat Generali** tat-30 ta' Mejju 2016, **Malcolm Said vs Avukat Generali et** tal-24 ta' Ġunju 2016 u **Aaron Cassar vs Avukat Generali et** tal-11 ta' Lulju 2016 u għaddiet sabiex tiddeċiedi illi *“the denial of the right to legal assistance at the pre-trial stage as a result of a systematic restriction applicable to all accused persons must today be held to be in violation of the conditions for the admissibility of an accused's statement.”*

Il-Qorti tirreferi wkoll għas-sentenza mogħtija mill-Qorti Kostituzzjonali fil-5 ta' Ottubru 2018, fl-ismijiet **Christopher Bartolo vs Avukat Ġenerali et**, għalliema sentenza għamlet referenza d-difiża, f'liema każ fl-istqarrijiet tiegħu, irrikorreni minkejja li qabel irrilaxxa l-ewwel stqarrija, kien ingħata parir mingħand l-avukat tiegħu li f'dak l-istadju ma jgħid xejn lill-Pulizija, huwa xorta waħda rrisponda għad-domandi waqt l-interrogatorju li sarlu, bir-riżultat li stqarr fatti li kienu inkriminanti għalih, in kwantu ammetta li kien jixtri d-droga kemm għall-uzu personali tiegħu, kif ukoll sabiex ibiegħ minnha lil terzi. Fis-sentenza tagħha, il-Qorti Kostituzzjonali qalet hekk dwar l-istqarrijiet rilaxxjati mill-istess rikorreni mingħajr il-jedd ta' assistenza legali waqt l-interrogatorji tiegħu:

“36. Mill-premess jirrizulta manifest li l-istqarrijiet rilaxxjati mir-rikorreni ser ikollhom kif fil-fatt gja` kellhom quddiem il-Qorti Kriminali impatt fil-proceduri kriminali, mhux in kwantu għall-ammissjonijiet, izda in kwantu l-kontenut tagħhom kien ittiehed in konsiderazzjoni fil-quantum tal-piena imposta fuqu mill-Qorti Kriminali, u issa huwa car li anke l-Qorti tal-Appell Kriminali ser tiehu konsiderazzjoni tal-kontenut tal-istqarrijiet f'dan ir-rigward. Għalhekk, għalkemm il-proceduri kriminali għadhom pendenti u għalhekk ma jistax f'dan l-istadju jigi determinat jekk kienx hemm lezjoni ta' smigh xieraq f'dawk il-proceduri, jekk l-istqarrijiet jithallew fil-process tal-proceduri kriminali, dawn wisq probabbilment ser isir uzu minnhom mill-Qorti tal-Appell Kriminali bi pregudizzju jew vantagg għall-akkuzat fil-kwantifikazzjoni tal-piena, kemm dik karcerarja kif ukoll għal dak li tirrigwarda l-multa li tista' tigi imposta.

37. Fid-dawl tal-premess it-tehid tal-istqarrijiet zgur li ser ikollhom impatt fuq l-ezitu tal-process kriminali u, ladarba dan isir, x'aktarx ser isir ksur

tad-dritt tal-rikorrent għal smiġh xieraq tenut kont tal-fatt li dawn gew rilaxxjati mir-rikorrent fl-assenza ta' avukat li jassistih. Għalhekk huwa xieraq li, filwaqt li f'dan l-istadju ma jistax jingħad jekk kienx hemm lezjoni ta' dan id-dritt fundamentali tar-rikorrent peress li l-proceduri kriminali għadhom pendenti, dawn ma jithallewx jibqgħu fl-inkartament tal-process kriminali.” [sottolinear tal-Qorti]

Allura minkejja illi r-rikorrenti f'dak il-każ, kien ingħata l-jedd li jikkonsulta ma' avukat qabel l-ewwel interrogatorju tiegħu u anke eżerċita dan il-jedd, il-Qorti ordnat illi l-istqarrijiet tiegħu ma jithallewx fl-inkartament la darba kien ser ikollhom impatt fuq l-eżitu tal-process kriminali u dan stante illi ma ngħatax il-jedd għall-assistenza legali waqt l-interrogatorji tiegħu. Din kienet ukoll il-konkluzjoni tal-Qorti tal-Appell Kriminali fis-sentenza tagħha tal-20 ta' Novembru 2018, fl-ismijiet **Il-Pulizija vs Claire Farrugia**, f'liema każ dik il-Qorti skartat bħala inammissibbli l-istqarrijiet tal-imputata, waħda minnhom ġuramentata, u dan għaliex għalkemm hija ngħatat id-dritt li tottjeni parir legali qabel l-istqarrijiet tagħha, madankollu hija ma ngħatatx id-dritt li tkun assistita minn avukat waqt l-interrogatorji li sarulha u dan stante li dan id-dritt ma kienx għadu viġenti fiż-żmien in kwistjoni. F'dan is-sens ukoll iddeċidiet l-istess Qorti fis-sentenza tagħha fl-ismijiet **Il-Pulizija vs Emad Masoud** tas-16 ta' Mejju 2019 u fis-sentenza fl-ismijiet **Il-Pulizija vs Sandro Spiteri** tat-18 ta' Ġunju 2019, f'liema każ, l-imputat kien irrilaxxja stqarrija kemm mingħajr il-jedd li jottjeni parir legali qabel l-interrogatorju tiegħu, kif ukoll mingħajr id-dritt li jkun assistit minn avukat waqt l-istess interrogatorju.

Fis-sentenza fl-ismijiet **Il-Pulizija (Spettur Malcolm Bondin) vs Aldo Pistella** tal-14 ta' Dicembru 2018, f'liema każ l-appellat kien ingħata l-jedd li jottjeni parir legali qabel l-interrogatorju tiegħu u anke eżerċitah, iżda ma ngħatax il-jedd li jkun assistit minn avukat waqt dan l-interrogatorju, stante illi anke f'dak il-każ, fiż-żmien in kwistjoni, dan il-jedd ma kienx viġenti fil-liġi Maltija, il-Qorti Kostituzzjonali reġgħet irribadjet il-konkluzjonijiet tagħha fis-sentenza preċedenti fl-ismijiet **Christopher Bartolo vs Avukat Ġenerali et:**

“14. Għalkemm, bħall-ewwel qorti, taqbel mal-appellanti illi f'dan l-istadju għadu ma seħħ l-ebda ksur tal-jedd għal smiġh xieraq, madankollu, kif osservat fil-każ ta' Malcolm Said, il-qorti xorta hija tal-fehma li ma jkunx għaqli li l-process kriminali jithalla jitkompla bil-produzzjoni tal-istqarrija tal-akkużat Pistella ladarba din, għallinqas f'parti minnha, ittiedet mingħajr ma Pistella kellu l-għajnuna ta' avukat. Għalhekk, għalkemm għadu ma seħħ ebda ksur tal-jedd għal smiġh xieraq, fiċ-ċirkostanzi huwa għaqli illi, kif qalet l-ewwel qorti, ma jsir ebda użu mill-istqarrija fil-process kriminali sabiex, meta l-process kriminali jintemm, ma jkunx tniġġes b'irregolarità – dik li jkun sar użu minn stqarrija li

tiehdet mingħajr ma l-interrogat kellu l-għajnuna ta' avukat – li tista' twassal għal konsegwenzi bħal tħassir tal-proċess kollu.”

Fil-każ ta' **Philippe Beuze vs Belgium** deċiż mill-*Grand Chamber* tal-Qorti Ewropea dwar id-Drittijiet tal-Bniedem fid-9 ta' Novembru 2018, dik il-Qorti reġgħet adottat il-kriterju tal-*overall fairness of the proceedings* sabiex tistharreġ jekk sehħitx o meno leżjoni tad-dritt għal smiegħ xieraq. Ghalkemm sabet li f'dan il-każ sehħet vjolazzjoni tal-Artikolu 6 tal-Konvenzjoni, il-Qorti mxiet lil hinn minn dawk id-deċiżjonijiet li fihom instabet vjolazzjoni tal-imsemmi artikolu għaliex kien hemm restrizzjoni sistematika fil-liġi domestika tad-dritt ta' persuna suspettata jew arrestata ta' aċċess għall-avukat, u ddeċidiet illi l-Qorti għandha dejjem tistharreġ iċ-ċirkostanzi partikolari tal-każ, tenut kont ta' numru ta' kriterji, mhux eżawrjenti, elenkati fid-deċiżjoni tagħha. Dik il-Qorti qalet hekk fid-deċiżjoni tagħha:

“(γ) Relevant factors for the overall fairness assessment

150. When examining the proceedings as a whole in order to assess the impact of procedural failings at the pre-trial stage on the overall fairness of the criminal proceedings, the following non-exhaustive list of factors, drawn from the Court's case-law, should, where appropriate, be taken into account (see Ibrahim and Others, cited above, § 274, and Simeonovi, cited above, § 120):

- (a) whether the applicant was particularly vulnerable, for example by reason of age or mental capacity;
- (b) the legal framework governing the pre-trial proceedings and the admissibility of evidence at trial, and whether it was complied with – where an exclusionary rule applied, it is particularly unlikely that the proceedings as a whole would be considered unfair;
- (c) whether the applicant had the opportunity to challenge the authenticity of the evidence and oppose its use;
- (d) the quality of the evidence and whether the circumstances in which it was obtained cast doubt on its reliability or accuracy, taking into account the degree and nature of any compulsion;
- (e) where evidence was obtained unlawfully, the unlawfulness in question and, where it stems from a violation of another Convention Article, the nature of the violation found;
- (f) in the case of a statement, the nature of the statement and whether it was promptly retracted or modified;

- (g) the use to which the evidence was put, and in particular whether the evidence formed an integral or significant part of the probative evidence upon which the conviction was based, and the strength of the other evidence in the case;
- (h) whether the assessment of guilt was performed by professional judges or lay magistrates, or by lay jurors, and the content of any directions or guidance given to the latter;
- (i) the weight of the public interest in the investigation and punishment of the particular offence in issue; and
- (j) other relevant procedural safeguards afforded by domestic law and practice.”

F’ dak il-każ, meta l-Qorti Ewropea giet biex teżamina dawn il-kriterji fil-kuntest taċ-ċirkostanzi li kellha quddiemha, fil-waqt illi saħqet illi kienet qed issib vjolazzjoni tal-Artikolu 6 fid-dawl ta’ diversi fatturi meħudha lkoll flimkien u mhux kull fattur meqjus separatament, ikkunsidrat *inter alia* illi fl-istess każ, ir-restrizzjonijiet fuq id-dritt tal-aċċess għall-avukat kienu estensivi u dan fis-sens illi l-akkużat gie interrogat waqt li kien fil-kustodja tal-pulizija mingħajr ma qabel ingħata l-opportunita` li jottjeni parir legali jew li jkollu avukat preżenti u fil-kors tal-investigazzjoni ġudizzjarja li sehhet wara, ma ngħatax il-possibilita` li jkun assistit minn avukat, kif lanqas ma ngħata dan id-dritt f’atti investigattivi oħrajn sussegwenti. F’dawk iċ-ċirkostanzi, mingħajr ma ngħata informazzjoni ċara dwar id-dritt tiegħu għas-silenzju, huwa rrilaxxa stqarrijiet dettaljati u sussegwentement ta wkoll verżjonijiet differenti dwar il-fatti, bir-riżultat illi għamel stqarrijiet, li għalkemm ma kinux inkriminanti fis-sens restrittiv ta’ din il-kelma, effettwaw sostanzjalment il-posizzjoni tiegħu, speċjalment fir-rigward ta’ akkuża partikolari. Dawn l-stqarrijiet ġew ilkoll ikkunsidrati bhala ammissibbli fil-proċeduri kontra tiegħu. In oltre tali stqarrijiet kellhom rwol importanti fil-proċeduri u fir-rigward ta’ akkuża minnhom, kienu jiffurmaw parti integrali mill-provi li a bażi tagħhom huwa nstab ħati.

Fil-każ deċiż mill-Qorti Kostituzzjonali fl-ismijiet **Paul Anthony Caruana vs Avukat Ġenerali et** nhar il-31 ta’ Mejju 2019, l-attur ilmenta minn ksur tal-jedd tiegħu għal smiegħ xieraq fid-dawl tal-fatt illi ma ngħatax id-dritt tal-aċċess għall-avukat kemm qabel irrilaxxa l-istqarrija tiegħu lill-Pulizija, kif ukoll waqt l-interrogatorju tiegħu, u għaldaqstant talab lill-Qorti kemm sabiex tiddikjara illi ġew leżi d-drittijiet fundamentali tiegħu kif sanciti fl-Artikolu 39 tal-Kostituzzjoni u fl-Artikolu 6 tal-Konvenzjoni Ewropea, kif ukoll sabiex takkorda dawk ir-rimedji effettivi inkluż li tannulla, tħassar u tirrevoka s-sentenza mogħtija fil-konfront tiegħu mill-Qorti tal-Magistrati (Malta) bhala Qorti ta’ Ġudikatura

Kriminali, li permezz tagħha kien instab hati tal-imputazzjonijiet miġjuba kontra tiegħu u gie kkundannat għal terminu effettiv ta' prigunerija.

F'dan il-każ, wara li rreferiet għall-każ ta' **Ibrahim and Others v. United Kingdom** deċiż mill-Qorti Ewropea fit-13 ta' Settembru 2016 u komplet illi allura l-fatt waħdu li persuna ma tkunx thalliet tingħata l-għajnuna ta' avukat waqt l-interrogazzjoni, ukoll jekk ma kienx hemm raġunijiet impellenti għal dan in-nuqqas, ma huwiex biżżejjed biex, *ipso facto*, jinsab ksur tal-jedd għal smiġh xieraq, iżda wieħed irid iqis il-proċess fit-totalità tiegħu, il-Qorti Kostituzzjonali għamlet referenza wkoll għad-deċiżjoni f'**Beuze v. Belgium** u għall-kriterji hemmhekk indikati (u fuq citati minn din il-Qorti) li a bażi tagħhom wieħed għandu jeżamina l-proċeduri fl-intier tagħhom fid-dawl tal-impatt tan-nuqqasijiet proċedurali fl-istadju ta' qabel il-proċeduri. Il-Qorti komplet hekk dwar l-ilment tal-attur:

“20. Fid-dawl ta' dawn il-konsiderazzjonijiet, l-aggravju tal-attur – safejn iġid illi “l-fatt waħdu illi persuna li tkun instabet hatja ma tkunx thalliet tikkonsulta ma' avukat tal-fiduċja tagħha fil-mument tal-investigazzjoni u l-għotja ta' stqarrija lill-pulizija, minhabba restrizzjoni sistematika fil-liġi maltija, awtomatikament ikun ifisser illi saret vjolazzjoni tad-dritt fundamentali tas-smiġh xieraq ta' dik l-istess persuna taht l-artikolu 6 tal-Konvenzjoni Ewropea” – huwa hażin u huwa miċhud.

21. Fil-każ tallum kien hemm raġuni tajba għala l-attur ma thalliex ikellem avukat qabel jew waqt l-ewwel interrogazzjoni. Ir-raġuni hi li kien hemm il-ħsieb li ssir controlled delivery lil terza persuna li kienet tipprovdi lill-attur bid-droga, u biex din l-operazzjoni tirnexxi kien meħtieġ li l-attur ma jithalla jikkomunika ma' hadd biex ma titwassalx il-kelma lil dan it-terz.

...

23. L-attur ingħata t-twissija li trid il-liġi qabel ma ta l-istqarrija, u ma saret ebda allegazzjoni li l-istqarrija saret fiċ-ċirkostanzi msemmija fl-art. 658 tal-Kodiċi Kriminali. ... Hlief għall-fatt li ma kellux avukat dak il-ħin, l-attur ma ressaq ebda argument serju kontra l-validità u l-veraċità tal-istqarrija.

24. Għandu jingħad ukoll illi l-attur ma nżammx aktar milli kien meħtieġ biex tirnexxi l-operazzjoni tal-controlled delivery; dakinhar stess kien meħlus u seta' liberament ikellem avukat.

25. Barra minn hekk, l-istqarrija magħmula lill-pulizija ma kinitx ir-raġuni li wasslet għall-kundanna tal-attur: l-attur instab hati mill-qorti ta' ġurisdizzjoni kriminali għax ammetta l-ħtija għal dawk l-akkużi li ma ġewx ritirati. Dan għamlu fil-preżenza tal-avukat wara li ikkonsulta

miegħu u quddiem maġistrat li wissih bil-konsegwenzi tal-ammissjoni u tah l-opportunità li jehodha lura.

26. Tassew illi l-attur iġhid illi kien kondizzjonat bil-fatt li kien għa ta stqarrija lill-pulizija qabel ma ammetta quddiem il-qorti...

27. Dan jista' f'ċerti ċirkostanzi jkun fattur rilevanti, iżda fil-każ tal-lum l-attur seta' jiċhad dak li stqarr fl-istqarrija u wkoll, jekk tassew kif qal hu kien fis-sakra meta għamilha u għalhekk l-istqarrija ma għamilhiex "volontarjament", jikkontestaha taħt l-art. 658 tal-Kodiċi Kriminali – seta' saħansitra jirtira l-ammissjoni li għamel quddiem il-qorti – għax il-qorti ta' ġurisdizzjoni kriminali, presjeduta minn ġudikant togat, kienet taf biżżejjed, fid-dawl tas-sentenza ta' Salduz, li kienet ingħatat qabel, li ma kellhiex toqgħod fuq l-istqarrija weħedha, aktar u aktar jekk tkun giet irtirata, jekk ma jkunx hemm xieħda oħra li ma tħallix dubju dwar il-ħtija. Bilkemm għalfejn ngħidu wkoll illi l-attur kien inqabad in flagrante, bi kwantità ta' droga fuq il-persuna tiegħu u fid-dar fejn kien joqgħod.

28. Il-qorti aktar temmen illi l-attur ammetta quddiem il-qorti mhux għax kondizzjonat bl-istqarrija li kien ta iżda għax kien jaf bix-xieħda l-oħra kontrieħ u biex jieħu l-benefiċċju, li fil-fatt ingħata, taħt l-art. 29 tal-Ordinanza dwar il-Mediċini Perikolużi [Kap. 101]." [sottolinear ta' din il-Qorti]

F'każ ieħor deċiż mill-Qorti Kostituzzjonali nhar is-27 ta' Settembru 2019, fl-ismijiet **Graziella Attard vs Avukat Ġenerali**, f'liema każ il-posizzjoni legali fit-teħid ta' stqarrija kienet dik adoperata qabel l-10 ta' Frar 2010 u għalhekk qabel ġie fis-seħħ id-dritt ta' persuna suspettata jew arrestata li tottjeni parir legali qabel l-interrogatorju tagħha, wara li rreferiet ukoll għall-każ **ta' Beuze v. Belgium**, l-istess Qorti kkonkludiet illi:

"10. Madanakollu, billi ċ-ċirkostanzi fejn il-persuna interrogata tista' ma tithalliex tkellem avukat huma l-eċċezzjoni aktar milli r-regola, u din il-qorti għandha s-setgħa li tagħti rimedju fejn issib li disposizzjoni li tħares dritt fundamentali mhux biss "qiegħda tiġi" iżda wkoll meta "tkun x'aktarx sejra tiġi miksura", din il-qorti hija tal-fehma, kif osservat fis-sentenza mogħtija fl-24 ta' Ġunju 2016 fl-ismijiet **Malcolm Said v. Avukat Ġenerali, illi ma jkunx għaqli** – partikolarment fid-dawl ta' inkonsistenzi fis-sentenzi tal-Qorti Ewropea li johloq element ta' imprevedibilità, kif jixhdu l-posizzjonijiet konfligġenti li ħadet fil-każ ta' Borg u f'dak ta' Beuze – **illi l-proċess kriminali jithalla jtkompla bil-produzzjoni tal-istqarrija mogħtija mill-attriċi lill-pulizija** għaliex tqis illi, fiċ-ċirkostanzi, in-nuqqas ta' għajjnuna ta' avukat ma kienx nuqqas li ma jista' jkollu ebda konsegwenza ta' preġudizzju għall-attriċi, aktar u aktar meta fl-istqarrija ammettiet sehma fir-reat." [enfasi ta' din il-Qorti]

Fl-istess sentenza, il-Qorti Kostituzzjonali tenniet ukoll is-segwenti:

“18. Il-qorti tqis illi l-ordni li l-istqarrija titneħħa mill-inkartament, aktar milli rimedju għal ksur li, wara kollox, għadu ma seħħx, huwa garanzija tal-integrità tal-proċess u wkoll fl-interess pubbliku, biex ma jiġrix l-proċess kontra l-attriċi jkollu jiħassar wara li jintemm, b’hele ta’ ħin u rizorsi, li tkun forma oħra ta’ ingustizzja għax il-liġijiet għandhom iħarsu mhux biss lil min hu mixli b’reat iżda wkoll lil min jista’ jkun vittima ta’ reat.

19. Il-qorti għalhekk terġa’ tenni li ma jkunx għaqli li jsir użu mill-istqarrija waqt il-proċess kriminali ...”.

Huwa evidenti illi fil-każ odjern, jeħtieġ li din il-Qorti teżamina ċ-ċirkostanzi li għandha quddiemha mhux mill-ottika ta’ ksur tal-jedd għal smieġh xieraq stante li m’għandhiex kompetenza li tagħmel dan, iżda sempliciment mil-lat tal-valur probatorju li għandha tingħata l-istqarrija tal-imputat, tenut kont madankollu tal-ġurisprudenza fuq indikata. Mis-suespost, il-Qorti jidhrilha illi fil-każ ta’ *Beuze*, sabiex sabet vjolazzjoni tal-jedd tal-akkużat għal smieġh xieraq, il-Qorti Ewropea fil-valutazzjoni tagħha tal-*overall fairness of the proceedings* straħet ħafna fuq il-fatt illi l-akkużat ma nġhatax aċċess għall-avukat qabel u/jew waqt l-interrogatorji diversi li sarulu, illi fl-istqarrijiet tiegħu għamel dikjarazzjonijiet inkriminanti u illi fir-rigward ta’ akkuża partikolari, l-istqarrijiet tiegħu kellhom impatt tali illi wasslu għal sejbien ta’ ħtija. Fil-każ ta’ Paul Anthony Caruana, imbagħad, fil-waqt illi ma sabitx ksur tad-dritt tal-attur għal smieġh xieraq, il-Qorti Kostituzzjonali qieset bħala fattur determinanti l-fatt illi huwa nstab ħati mill-Qorti tal-Maġistrati mhux fid-dawl tal-istqarrija rilaxxjata minnu lill-Pulizija, iżda a bażi tal-ammissjoni tiegħu fil-proċeduri. Effettivament din il-Qorti tinnotta illi dejjem tibqa’ kunsiderazzjoni determinanti kemm l-istqarrija rilaxxjata mingħajr il-jedd ta’ aċċess għall-avukat, ikollha impatt fuq l-eżitu tal-proċeduri, jew fi kliem ieħor fuq is-sejbien ta’ ħtija tal-imputat.

Il-Qorti qed tqis ukoll illi fis-sentenza tagħha tas-7 ta’ Jannar 2020 fl-ismijiet **II-Pulizija vs Carmel Polidano, Michael Mercieca, Omissis**, il-Qorti tal-Appell Kriminali għamlet rassenja tal-ġurisprudenza, kemm tal-Qrati Maltin kif ukoll tal-Qorti Ewropea tad-Drittijiet tal-Bniedem dwar din il-kwistjoni u rrikonoxxiet illi kien hemm tibdil sostanzjali fid-deċiżjonijiet mogħtija mill-Qorti Ewropea dwar dan il-punt. Il-Qorti għamlet referenza għal **Beuze v. Belgium**, kif ukoll għas-sentenzi tal-Qrati Maltin li rreferew għal din id-deċiżjoni, fosthom **II-Pulizija vs Maximilian Ciantar** tal-Qorti tal-Appell Kriminali tas-27 ta’ Frar 2019, fejn il-Qorti straħet fuq l-istqarrija tal-imputat, abbinata ma’ provi oħrajn, minkejja li l-imputat ma nġhatax id-dritt li jkun assistit minn avukat waqt l-

interrogatorju tiegħu, fil-waqt illi kien ingħata l-jedd għall-parir legali qabel tali interrogatorju, **Paul Anthony Caruana vs Avukat Ġenerali et** fuq citata, kif ukoll **Stephen Pirotta vs Avukat Ġenerali et** tas-27 ta' Settembru, 2019 fejn il-Qorti Kostituzzjonali sabet li r-rikorrenti ma garrab ebda ksur tal-jedd tiegħu għal smiegh xieraq bil-fatt illi ma kienx ingħata l-għajnuna ta' avukat waqt l-interrogazzjoni tiegħu u dan wara li kkunsidrat illi:

“Fil-każ tallum ma jista' jkun hemm ebda dell ta' dubju li l-attur kien hati tal-imputazzjonijiet imressqa kontra tiegħu, kif wara kollox għarfet l-ewwel qorti stess. L-ewwel qorti għarfet ukoll illi l-qrati ta' ġurisdizzjoni kriminali waslu għall-konklużjoni tal-htija tal-attur bis-saħħa ta' xiehda oħra barra l-istqarrija tiegħu. Meqjus il-proċess kriminali fl-intier tiegħu, ma jstax jingħad illi l-attur ma ngħatax smiegh xieraq: kellu għarfien tal-provi kollha mressqa kontrih u ma ntweriex li nżamm mistur xi tagħrif li kellha l-pulizija; kellu għajnuna ta' avukat waqt il-proċess quddiem il-qorti; kellu fakoltà jressaq xhieda u jagħmel kontro-eżami tax-xhieda tal-prosekuzzjoni; instab hati bis-saħħa ta' xiehda oġġettiva li, ukoll jekk ma tqisx l-ammissjoni tiegħu, rabtitu mal-incident u ma setgħetx thalli dubju dwar il-htija tiegħu.” [sottolinear ta' din il-Qorti]

Il-Qorti tal-Appell Kriminali rreferiet ukoll għas-sentenza mogħtija fl-ismijiet **Farrugia vs. Malta**, reża finali fis-7 ta' Ottubru 2019, mill-Qorti Ewropea tad-Drittijiet tal-Bniedem, li wkoll ikkonfermat il-posizzjoni li ttiehdet fil-każ ta' Beuze u kompliet hekk:

“Illi l-izvillup fl-interpretazzjonijiet dwar il-jedd ta' smiegh xieraq kif mogħtija mill-Qorti Ewropea tad-Drittijiet tal-Bniedem fosthom fis-sentenzi sucitati fl-ismijiet 'Beuze vs Belgium' mogħtija mill-Grand Chamber u s-sentenza tal-Qorti Ewropea tad-Drittijiet tal-Bniedem fl-ismijiet 'Farrugia vs. Malta' ġia gie rifless fil-pozizzjoni li l-Qorti Kostituzzjonali u l-Prim'Awla tal-Qorti Civili (Sede Kostituzzjonali) qeghdin jieħdu meta jikkunsidraw jekk kienx hemm ksur tal-jedd ta' smiegh xieraq. Jirrizulta li hemm zvilupp fis-sens li l-fatt li stqarrija tkun ittiehdet mingħajr il-prezenza tal-Avukat skont dawn l-ahhar sentenzi mhumiex awtomatikament jigu kkunsidrati bhala li jiksru d-dritt għal smiegh xieraq izda li qieghed jittiehed kont tal-proceduri fit-totalita' tagħhom sabiex jigi determinat jekk kienx hemm lezzjoni o meno tad-dritt għal smiegh xieraq.”

Hawnhekk il-Qorti rreferiet ukoll għas-sentenza tal-Prim'Awla tal-Qorti Ċivili (sede Kostituzzjonali) tas-17 ta' Ottubru 2019, fl-ismijiet **Ir-Repubblika ta' Malta vs Martino Aiello** u dan wara referenza kostituzzjonali li saret lilha mill-Qorti tal-Appell Kriminali fid-9 ta' April 2018, liema referenza ġiet deciza billi l-Qorti ddikjarat illi:

“fic-cirkostanzi tal-kaz mhux ser ikun jirrizulta ebda lezjoni tad-dritt fundamentali tal-akkuzat Martino Aiello ghal smigh xieraq kif sancit bl-artikolu 39 tal-Kostituzzjoni ta' Malta u l-artikolu 6 tal-Konvenzjoni Ewropea ghall-Protezzjoni tad-Drittijiet tal-Bniedem u tal-Libertajiet Fundamentali jekk isir uzu fil-guri kontra tieghu mill-istqarrija li huwa rilaxxja lil pulizija fid-dsatax (19) ta' Ottubru tas-sena elfejn u erbatax (2014) ...”.

Dan wara li l-istess Prim'Awla tal-Qorti Ċivili (sede Kostituzzjonali) ikkunsidrat illi dan il-każ kien kemmxejn differenti minn dak ta' Aldo Pistella, fuq citat, in kwantu kuntrarjament għal Pistella, Aiello kien irrinunzja għad-dritt tiegħu li jikkonsulta ma' avukat qabel l-interrogatorju tiegħu u ma giex muri li huwa xtaq li jkollu avukat prezenti waqt l-interrogazzjoni. In oltre fil-fehma tal-Qorti, irrikorrenti naqas milli juri li huwa kellu jitqies bħala persuna vulnerabbli u lanqas irrizultat xi prova fis-sens illi ċ-cirkostanzi li fihom ittiehdet l-istqarrija kienu għalih intimidanti. Irrikorrenti lanqas ma attakka l-volontarjeta` tal-istqarrija tiegħu u ma qajjem l-ebda lment dwar l-istess stqarrija, iżda talab lill-Qorti Kriminali sabiex ikun jista' jressaq eċċezzjoni dwar l-inammissibilità tal-istqarrija biss minhabba dak deciz mill-Qorti Ewropea fil-każ ta' Borg. Finalment, qieset ukoll illi kien fl-interess pubbliku li jiġi investigat u mressaq sabiex jiġi ġudikat mill-Qorti ta' ġurisdizzjoni kriminali stante li nqabad in flagrante jittraffika d-droga f'Malta. Din is-sentenza giet ikkonfermata mill-Qorti Kostituzzjonali permezz tas-sentenza tagħha tas-27 ta' Marzu 2020, fejn l-istess Qorti qieset ukoll illi:

“21. L-istqarrija in kwistjoni m'hijiex l-unika prova għal dak li jirrigwarda x'gara fit-18 ta' Ottubru, 2014. Mill-atti tal-proċeduri kriminali jirrizulta li l-appellant kien qiegħed isuq il-vettura li fiha nstabet id-droga. Kif il-vettura niżlet minn fuq il-catamaran twaqqfet mill-pulizija li għamlu tfittxija u sabu d-droga fil-vettura. L-appellant stess meta xehed fis-seduta tad-9 ta' Jannar, 2019 quddiem l-ewwel Qorti, qal li l-pulizija arrestawh meta kellu d-droga.” [sottolinear ta' din il-Qorti]

Is-sentenzi fuq citati huma lkoll konkordi f'aspett speċifiku u cioè` li f'kull każ l-istqarrija ma kinitx l-unika prova mressqa in sostenn tal-akkużi dedotti.

Fis-sentenza tagħha **Il-Pulizija vs Carmel Polidano et** imbagħad, il-Qorti tal-Appell Kriminali kkonkludiet illi:

“Din il-Qorti temfasizza li d-dritt li suspettat ikollu Avukat prezenti minn stadju bikri tal-investigazzjoni mhijiex limitata għal persuni kkunsidrati vulnerabbli. Anke persuni li kellhom diversi kundanni precedenti kontra tagħhom u li għalhekk huma intizi fil-mod ta' kif jittiehdu l-

interrogazzjonijiet kif ukoll persuni li l-Avukat Generali jirreferi ghalihom bhala b'esperjenza f'varji oqsma tan-negozju ukoll ghandhom dritt li jkollhom Avukat prezenti minn stadju bikri tal-investigazzjoni. Il-ligi ma tidistingwix bejn persuna u ohra. Huwa d-dritt ta' kull persuna li jkun assistit minn Avukat anke matul l-interrogazzjoni. Mhuwiex kontestat li fiz-zmien li ttiehdu l-istqarrijiet kif ukoll ix-xhieda ta' uhud mill-akkuzati quddiem l-espert Vincent E. Ciliberti fl-istadju tal-inkjesta, l-ligi ma kinitx taghti jedd lil suspettati biex ikollhom Avukat prezenti waqt it-tehid tal-istqarrija. Biss pero' issa li l-ligi tipprova ghal dan id-dritt, huwa rikonoxxut u accettat li d-dritt ghal smiegh xieraq ghandu jigi rispettatt minn stadju bikri tal-investigazzjoni.

Din il-Qorti filwaqt li tirrikonoxxi li kien hemm zvilupp sinifikattiv f'dawn l-ahhar xhur, fejn il-Qorti qeghdin iharsu lejn il-proceduri fit-totalita' taghhom sabiex jigi deciz jekk kienx hemm lezzjoni tad-dritt ghal smiegh xieraq, din il-Qorti tissotolinea li bl-ebda mod ma hemm uniformita' fil-kunsiderazzjonijiet u decizjonijiet tal-Qorti dwar jekk stqarrijiet u dikjarazzjonijiet mehuda matul l-investigazzjoni minghajr id-dritt tal-prezenza tal-Avukat jilledux id-dritt ghal smiegh xieraq. Din il-Qorti ma ghandha l-ebda kompetenza biex tiddeciedi dwar lezzjoni o meno ta' dritt fundamentali izda trid tiddeciedi biss jekk ghandhiex tiehu in konjizzjoni stqarrijiet u dikjarazzjonijiet ohra fl-istadju tal-investigazzjoni minghajr id-dritt li suspettati jkunu assistiti minn Avukat. Din il-Qorti ghalhekk tqis li gialadarba qieghdin fi stadju ta' revizjoni, filwaqt li bl-ebda mod ma hija tiddikjara li sehh xi ksur tad-dritt ghal smiegh xieraq, tiddeciedi li sabiex ma jkunx hemm ir-riskju ta' xi ksur, kwalunkwe dikjarazzjoni, stqarrija jew xhieda moghtija mill-imputati Carmel Polidano, Michael Mercieca u Muhammad Saleem fl-istadju tal-investigazzjoni u l-inkjesta minghajr il-prezenza tal-Avukat bhala inammissibli.”

Irid jinghad ukoll madankollu illi fis-sentenza taghha tas-27 ta' Jannar 2021, fl-ismijiet **Morgan Onuorah vs L-Avukat tal-Istat**, il-Qorti Kostituzzjonali qalet hekk dwar l-istqarrija rilaxxjata mir-rikorrenti fid-19 ta' Frar 2010, meta allura persuna suspettata kellha l-jedd li titkellem ma' avukat biss qabel l-interrogazzjoni taghha:

“26. Kif diga' issemma, il-fatt wahdu li saret l-interrogazzjoni mhux fil-presenza ta' avukat ta' fiducja tal-attur m'huwiex bizzejjed sabiex jaghti lok ghall-ksur tad-dritt fundamentali ta' smiegh xieraq. Madankollu l-użu ta' dik l-istqarrija fil-proceduri kriminali, li fiha l-attur ammetta ghal uhud mir-reati li akkuzat biha, taf twassal sabiex iseħh dak il-ksur tal-jedd fundamentali. Dan iktar u iktar meta tikkunsidra l-ġurisprudenza ampja tal-Qorti Ewropea tad-Drittijiet tal-Bniedem li issa ilha s-snin tirrepeti l-istess insenjament.

27. Li s-suspettat jitellem ma' avukat qabel l-interrogazzjoni, l-assistenza ta' avukat wara li tkun saret l-interrogazzjoni u n-natura *adversarial* tal-kawża kriminali sussegwenti, m'humix garanzija adegwata li jirrimedjaw għad-difett li s-suspett ma kienx assistit minn avukat waqt l-interrogazzjoni li saret meta kien taħt arrest. Fis-sentenza riċenti Mehmet Zeki Celebi v. Turkey (App. 27583/07) il-QEDB kompliet tishaq:

“57. The onus will be on the Government to demonstrate convincingly why, exceptionally and in the specific circumstances of the case, the overall fairness of the trial was not irretrievably prejudiced by the restriction on access to legal advice. The Court also reiterates that it is only in very exceptional circumstances that it can conclude that a given trial has not been prejudiced by the restriction of an applicant's right of access to a lawyer (see Dimitar Mitev v. Bulgaria, no. 34779/08, 71, 8 March 2018)”.

28. Irrispettivament taqbilx mar-raġunament ta' dik il-Qorti internazzjonali, jibqa' l-fatt li l-ġurisprudenza kienet ċara meta ngħatat is-sentenza ta' Salduz f'Novembru 2008 fis-sens li n-nuqqas ta' assistenza ta' avukat waqt interrogazzjoni tal-pulizija kienet difett proċedurali. Dan għalkemm bis-sentenza Ibrahim and Others v. the United Kingdom tat-13 ta' Settembru 2016, il-Grand Chamber għamlet enfazi fuq l-'*overall fairness*' tal-proċeduri kriminali u fis-sentenza Beuze v. Belgium tad-9 ta' Novembru 2018 l-istess qorti kompliet tiċċara kif kellu jiġi applikat dak il-prinċipju.

29. Fl-aħħar mill-aħħar il-qradi domestiċi ma jistgħux jippermettu li f'proċeduri kriminali li għadhom pendenti jithallew stqarrijiet li jkun saru fl-assenza ta' avukat u li l-QEDB ilha tiddeskrivih bħala difett proċedurali bil-periklu manifest li dak il-fatt jikkontamina l-proċess kriminali kollu. Illum il-ġurnata hi l-istess Qorti Kriminali li qegħda taddotta din il-posizzjoni f'deċiżjonijiet preliminari li qegħdin jingħataw (hekk per eżempju **r-Repubblika ta' Malta v. Rosario Sultana** deċiżjoni tat-23 ta' Settembru 2020 u **r-Repubblika ta' Malta v. Rosario Militello** tat-3 ta' Diċembru 2019).

30. Kien id-dmir tal-Gvernijiet differenti matul is-snin li jaġġornaw ruħhom mas-sentenzi tal-Qorti Ewropea u ma jistennewx sal-2016 sabiex jintroduċu disposizzjoni fil-Kodiċi Kriminali li s-suspettat għandu jedd għall-assistenza ta' avukat waqt l-interrogazzjoni li ssir meta jkun fil-kustodja tal-pulizija. Emenda li saret sabiex tittrasponi d-disposizzjoni tad-Direttiva 2013/48/UE tal-Parlament Ewropew (ara Art. 355AT tal-Kodiċi Kriminali), li fost miżuri oħra assigurat id-dritt tas-suspettat għall-assistenza ta' avukat waqt l-interrogazzjoni mill-pulizija.

Għal dawn il-motivi tiċhad l-appell, b'dan li tagħti direzzjoni lill-Qorti Kriminali sabiex fil-proċeduri kriminali *The Republic of Malta v. Izuchukwu Morgan Onourah* (att ta' akkuża numru 11/2015) ma tippermettix l-użu bħala prova tal-istqarrija li l-appellant kien ta waqt li kien fil-kustodja tal-pulizija.”

Fis-sentenza tagħha tad-29 ta' Lulju 2021, fl-ismijiet **Ir-Repubblika ta' Malta vs Kevin Sammut**, il-Qorti Kriminali qalet hekk dwar din il-materja wara li rreferiet fit-tul għall-gurisprudenza tal-Qrati Maltin u tal-Qorti Ewropea dwar l-istess:

“Fil-gurisprudenza ndikata iktar il-fuq, ma jistax ma jigix innutat li fil-waqt li certu sentenzi jenfazizzaw l-inammissibiltà ta' stqarrija, meta susspettat ma kienx akkumpanjat mill-avukat tiegħu qabel u fil-hin tal-interrogazzjoni, *stante* li difett bhal dan ma jistax jigi sanat, sentenzi oħrajn jtennu illi sempliciment għax susspettat ma jkunx akkumpanjat mill-avukat tiegħu qabel u fil-hin tal-interrogazzjoni ma għandux awtomatikament ifisser li l-istqarrija li hu jkun irilaxxa hija inammissibbli u għaldaqstant tali proceduri għandhom jigu evalwati fit-totalità tagħhom u jittiehed kont tal-*overall fairness* ta' l-istess proceduri.

Din il-Qorti tinnota b' dispjaċir u tenfasizza li certament ma jistax jinghad li hemm certezza legali u cioe' 'legal certainty' dwar din il-kwisjoni. [sottolinear ta' dik il-Qorti]

B'mod partikolari, il-Qorti rreferiet ukoll għas-sentenza tal-Qorti tal-Appell Kriminali (sede Superjuri) tas-27 ta' Jannar 2021, fl-ismijiet **Ir-Repubblika ta' Malta vs Rosario Militello**, fejn bħal fis-sentenza fil-każ ta' **Ir-Repubblika ta' Malta vs Hassan Ali Mohammed Abdel Raouf, Josephine Wadi**, tal-istess jum, dik il-Qorti kkonkludiet hekk dwar stqarrijiet rilaxxjati fiż-żmien meta susspettat ma kellux id-dritt li jkun assistit minn avukat waqt l-interrogatorju tiegħu:

“23. Għaldaqstant magħmula dawn il-konsiderazzjonijiet, l-aggravju sollevat mill-Avukat Ġenerali jisthogglu akkoljiment b'dan illi fil-kors taċ-ċelebrazzjoni tal-ġuri, wara li jinstemgħu il-provi kollha, fl-indirizz finali, l-Imħallef togat għandu jagħti dik id-direzzjoni opportuna lil ġurati dwar il-valur probatorju ta' l-istqarrija rilaxxati mill-akkużat jekk jirrizulta illi dawn ma ttieħdux skont il-liġi, jew jekk javveraw irwiehhom dawk iċ-ċirkostanzi elenkati fil-linji gwida stabbiliti fid-deċiżjoni Beuze hawn fuq iċċitata. Fuq kollox, għall-appellat dejjem jibqa' id-dritt tiegħu li jitlob reviżjoni tal-verdett u s-sentenza tal-Qorti Kriminali fl-eventwalità li jkun hemm dikjarazzjoni ta' htija fil-konfront tiegħu.”

Dwar dan il-Qorti Kriminali kompliet hekk:

“Din il-Qorti temfasizza li nonostante l-fatt li l-legislatur ma ghamilx regola li teskludi l-ammissjoni ta' stqarrija rilaxxata fi zmien fejn suspettat ma kellux id-dritt li jkollu Avukat prezenti suspettat, tqis li wiehed ma jistax jistenna li l-legislatur sejjer jindika c-cirkostanzi kollha ta' meta prova ma ghandhiex valur probatorju. Izda d-decizjoni dwar jekk prova ghandhiex valur probatorju ghandha tithalla fid-diskrezzjoni tal-Qorti.

Din il-Qorti in oltre' taghmilha cara li ma taqbilx li stqarrija rilaxxata minghajr ma persuna tkun inghatat id-dritt li jkollha Avukat prezenti qabel u waqt it-tehid tal-istqarrija ghandha tibqa' in atti, tigi murija l-gurati u li jkun fl-indirizz li l-Qorti taghti direzzjoni lil gurati dwar il-valur probatorju taghha. Wiehed ma jistax jinsa' li meta si tratta ta' gurati ta' fatt, ma jistax jinghad li bil-fatt li l-Imhallef ikun ta' direzzjoni sabiex l-istqarrija ma tinghatax valur probatorju sejjer jigi assigurat li l-gurati mhumiex se jkunu gia influwenzati b'dak imnizzel fl-istqarrija li tkun a disposizzjoni taghhom.” [enfasi ta' dik il-Qorti]

L-istess Qorti mbagħad irreferiet għas-sentenza tal-Qorti Kostituzzjonali tal-istess jum ossia tas-27 ta' Jannar 2021 fl-ismijiet **Morgan Onuorah vs L-Avukat tal-Istat** fuq citata, kif ukoll għas-sentenza fl-ismijiet **The Police vs Alexander Hickey** tal-istess jum, fejn il-Qorti Kostituzzjonali waslet għall-konkluzjoni differenti, u fl-aħħar każ iddeċidiet li ma kellux isir użu mill-istqarrijiet tal-imputat minkejja l-fatt li dawn kienu ġew anke ikkonfermati bil-ġurament u kienet giet registrata ammissjoni fil-mori tal-proċeduri. Fir-rigward ta' dan tal-aħħar madankollu jrid jinghad ukoll illi l-imputat kien għadu minuri meta rrilaxxja l-istqarrijiet tiegħu u tenut kont ta' ċirkostanzi oħrajn imsemmija fl-istess sentenza, seta' jigi meqjus bħala persuna vulnerabbli.

Fis-sentenza taghha, il-Qorti Kriminali mbagħad irreferiet ukoll għas-sentenza fl-ismijiet **Clive Dimech vs Avukat Ġenerali**, deċiża mill-Prim'Awla tal-Qorti Ċivili (sede Kostituzzjonali) fejn inghad hekk:

“Illi l-Qorti sejra tibda biex titratta t-tieni eċċezzjoni tal-intimat għaliex jekk din tintlaqa' ma jkunx hemm hteġa li teżamina l-eċċezzjonijiet l-oħrajn. Huwa skontat li m'hemm l-ebda jedd fundamentali taht Art. 39 tal-Kostituzzjoni jew taht Art. 6 tal-Konvenzjoni Ewropeja għall-assistenza t'avukat waqt l-interrogazzjoni bħala tali. Hemm jedd fundamentali għal smiegħ xieraq. Biex jigi stabbilit ksur ta' dan il-jedd, irid jigi eżaminat il-proċess – f'dan il-każ proċess kriminali – fit-totalita' tiegħu u mhux jigi maqsum biex issir enfasi fuq xi episodju partikolari. F'dan il-każ il-proċeduri għadhom fil-bidu taghhom u għalhekk mhux possibbli f'dan l-istadju li l-Qorti tbassar kif sejjer ikun l-iter proċesswali sħiħ. Dan ma jfissirx li element proċedurali partikolari ma jistax minnu nnifsu ikun tant

deċiżiv li l-korrettezza tal-proċess ma tkunx tista' tiġi ddeterminata qabel. Imma f'dan il-każ il-Qorti ma tista' ssib l-ebda ċirkostanza b'hal din. Ir-rikorrent ġie avżat, skont id- disposizzjonijiet tal-ligi kif kienet dak iż-żmien, bid-dritt li jikkonsulta avukat qabel l-interrogazzjoni. Huwa rrinunzja għal dan id-dritt. Huwa minnu li waqt l-interrogazzjoni ma kienx assistit minn avukat u ma ġiex infurmat li għandu dritt b'hal dan. B'danakollu ġie mwissi li kellu d-dritt li ma jwegibx għad-domandi u fil-fatt ir-rikorrent ma wieġeb għall-ebda domanda li saritlu. Għalhekk ma jirriżultax – dejjem f'dan l-istadju - li r-rikorrent sofra xi nuqqas ta' smiegħ xieraq. Ma ressaq l-ebda prova li bis-silenzju tiegħu seta' nkrimina ruħu, ”

F'dan ir-rigward, il-Qorti Kriminali kompliet hekk:

“Sussegwentament, il-Qorti Kostituzzjonali fis-sentenza tagħha fl-ismijiet **'Clive Dimech v. Avukat Generali'** datata is-27 ta' Jannar, 2021 ipprovdiet illi peress li l-akkuzat ma wieġeb għall-ebda domanda waqt l-interrogazzjoni, din ma kienitx ser tkun ta' pregudizzju għall-istess akkuzat. Minkejja dan, **din il-Qorti xorta wahda enfasizzat li jkun floku li fil-proceduri kriminali ma jsirx uzu mill-istqarrija bhala prova.**

L-akkuzat, Clive Dimech, għazel li ma jwegibx għal mistoqsijiet magħmula lilu u għaldaqstant l-istqarrija ma kienitx wahda nkriminanti. Madankollu, il-Qorti xorta wahda pprovdiet illi din m'għandiex tintuza bhala prova u għal din ir-raguni din is-sentenza hi ta' sinifikat.

Sal-lum il-gurnata, għadu mhux stabbilit b'certezza jekk ikunx hemm ksur ta' dritt tas-smiegħ xieraq meta akkuzat kemm qabel kif ukoll matul l-istqarrija ma jkunx akkumpanjat mill-avukat tal-fiducja tiegħu meta l-ligi dak iż-żmien ma kienitx tipprovdiet għal dan id-dritt u għaldaqstant din l-istqarrija għandiex tiġi sfilzata o meno. Din il-Qorti ma għandiex il-kompetenza li tqis jekk hemmx possibilita' ta' ksur tad-dritt ta' smiegħ xieraq, izda għandha tqis biss jekk l-istqarrija hiex inammissibli jew le.

Fis-sentenza ricientissima fl-ismijiet **'Christopher Bartolo vs Avukat ta l-Istat'**¹⁴, il-Qorti ddecidiet bl-istess mod ta' kif iddecidiet fis-sentenzi **Onuorah Morgan vs Avukat Generali** u **Clive Dimech vs Avukat Generali** indikati supra. Din il-Qorti rreteniet is-segwenti:

74. Daqshekk huwa importanti li stqarrija tittiehed bil-garanziji kollha li jharsu d-drittijiet ta' min ikun qieghed jirrilaxxa għaliex l-ammissjoni hija wara kollox ir-regina tal-provi. Di fatti Karen Reid fil-ktieb 'A practitioner's Guide to the European Convention on Human Rights' (Tielet Edizzjoni) f'pagna 70: "While the conformity of a trial with the requirements of Article 6 must be

¹⁴ Deċiża mill-Qorti Kostituzzjonali fit-22 ta' Ġunju, 2021.

*assessed on the basis of the trial as a whole, **a particular incident may assume such importance as to constitute a decisive factor in the general appraisal of the trial overall.**” Igifieri, prova waħda ottenuta kontra l-ligi, tista’ wahedha tikkontamina l-proċess kollu.*

Ghaldaqstant il-Qorti kkonkludiet bis-segwent:

*79. Il-Qorti qed tipprova tirroronċilja l-fatt, fid-dawl ta’ dak li ddeċidiet il-Qorti Kostituzzjonali fil-5 ta’ Ottubru 2018. **Dik il-Qorti ordnat, li biex ma jsehħx ksur tad-drittijiet tar-rikorrent ma jsirx aktar użu fil-proċeduri kriminali miż-żewġ stqarrijiet rilaxxjati mir-rikorrent. Fid-dawl ta’ din l-ordni, din il-Qorti ma tistax tifhem b’liema tiġbid tal-immaginazzjoni tista’ tasal għall-konklużjoni li l-konferma bil-ġurament ta’ dawk l-istqarrijiet quddiem il-Maġistrat ma għandhomx ukoll ikunu mwarrbin. Kważi kważi dan għandu xebħ mal-każ fejn dokument oriġinali jitwarrab iżda mhux il-kopja tiegħu. Il-konferma bil-ġurament hija unikament imsejsa fuq l-istqarrijiet u kwalunkwe ammissjoni kienet ukoll b’konsegwenza tal-istess.***

80. Għalhekk anke f’dan ir-rigward, din il-Qorti ssib li ġew lezi l-artikolu 39(1) u 6(1) tal-Kostituzzjoni u l-Konvenzjoni rispettivament.” [enfasi ta’ dik il-Qorti]

Il-Qorti Kriminali mbagħad ikkonkludiet hekk fis-sentenza tagħha:

“Illi għal darba ohra din il-Qorti qed tenfasizza illi m’għandiex komputu tiddecidi kienx hemm ksur tad-dritt tas-smiegh xieraq, madankollu għandha komputu li tiddecidi fuq l-ammissibiltà’ o meno tal-istqarrija tal-akkuzat u dan anke meta wiehed jiehu in konsiderazzjoni l-overall fairness tal-proceduri.

B’referenza għal punti elenkati f’**Beuze** aktar il-fuq, fost ohrajn, jirrizulta illi l-akkuzat kien maggorenni u ma ngghabet l-ebda prova li dan b’xi mod jista’ jiġi kkunsidrat bhala vulnerabbli. Ma jirrizultax illi c-cirkostanzi li fihom ittiehdet l-istqarrija kienet intimidanti u l-istess stqarrija inghatat volontarjament.

Irid jiġi enfasizzat illi meta l-akkuzat irilaxxa din l-istqarrija, il-ligi tagħna ma kinietx tipprovdi għad-dritt ta’ l-assistenza legali **qabel u waqt** l-interrogazzjoni. Hawn hekk il-Qorti terga’ tagħmel referenza għas-sentenzi sucitati fosthom **Borg vs Malta** u **Navone and Others v. Monaco** fost ohrajn, fejn gie ritenut illi jekk l-akkuzat/suspettat ma bbenifikax mid-dritt ta’ l-assistenza legali minhabba *systematic*

restriction, allura jirrizulta ksur ta' Artiklu 6 ta' Konvenzjoni tad-drittijiet tal-bniedem.

Din il-Qorti tinnota illi ma gewx imressqa xi ragunijiet impellanti - "*compelling reasons*" - sabiex l-akkuzat ma jithalliex ikollu avukat prezenti kemm qabel u kemm waqt l-interogazzjoni tieghu u *stante* li l-unika raguni kienet ta' restrizzjoni sistematika.

Fl-istqarrija tieghu l-akkuzat Sammut qieghed jaghti rendikont dettaljat, fejn fih qieghed jammetti l-involviment tieghu fir-reati li permezz taghhom qieghed jigi akkuzat. Ghaldaqstant u minghajr ebda dubju, din l-istqarrija thalli mpatt sinifikanti fuq il-proceduri kontra l-akkuzat.

Issir referenza ghas-sentenza ricenti moghtija minn din l-istess Qorti kif preseduta fl-ismijiet **Ir-Repubblika ta' Malta vs Tony Curmi**¹⁵, liema sentenza ma gietx appellata mill-Avukat Ġenerali, fejn il-Qorti ccitat id-diversi sentenzi msemmija f'din l-istess sentenza u wara li gibdet l-attenzjoni dwar id-divergenzi tas-sentenzi moghtija fuq dan is-suggett u l-importanza tal-*legal certainty*, ikkonkludiet billi ddikjarat l-istqarrija ta' l-akkuzat inammissibli u sussegwentament talbet l-isfilz taghha. Din is-sentenza giet segwita wkoll b'zewg sentenzi ohra fl-ismijiet **Il-Pulizija vs Yousef Essesi**¹⁶ u **Il-Pulizija vs Kevin Tabone**¹⁷ li gew decizi bl-istess mod.

Din il-Qorti filwaqt li bl-ebda mod ma hija tiddikjara li l-istqarrija rilaxxata mill-akkuzat hija leziva tad-drittijiet tal-akkuzat, in vista tal-fatt li l-Qorti ghadhom sal-lum il-gurnata jaghtu direzzjonijiet differenti dwar stqarrija li giet mehuda minghajr ma l-akkuzat kellu assistenza legali, kemm qabel, kif ukoll waqt l-istqarrija, fl-interess tal-gustizzja u l-integrita' tal-process, **din l-istqarrija hekk rilaxxata fid-9 ta' Settembru, 2009 f' 16.54pm u tinsab a fol 31 et sequitur tal-atti ta' quddiem il-Qorti tal-Magistrati (Malta) bhala Qorti Istrutturja, kif ukoll l-istess stqarrija li giet igguramentata mill-akkuzat nhar 14 ta' Settembru, 2009 quddiem il-Magistrat Antonio Micallef Trigona u li tinsab a fol. 83 tal-process u kull referenza ghaliha, ghandhom jigu ddikjarati inammissibli.**" [enfasi ta' dik il-Qorti]

Fil-każ odjern huwa evidenti illi n-nuqqas li l-imputat jinghata l-jedd li jottjeni parir legali waqt l-interrogatorju tieghu, ma kienx nuqqas li ma sarraf fl-ebda preġudizzju ghalih, stante li huwa għamel dikjarazzjonijiet inkriminanti, li a bażi taghhom huwa gie akkuzat b'reati serji, mertu tal-imputazzjonijiet (a) u (b) li jwasslu għall-piena ta' prigunerija tassattiva. Mhux biss, iżda l-Qorti qed tqis

¹⁵ Deciża mill-Qorti Kriminali fid-9 ta' Frar, 2021.

¹⁶ Deciża mill-Qorti tal-Appell Kriminali fit-2 ta' Marzu, 2021.

¹⁷ Deciża mill-Qorti tal-Appell Kriminali fit-23 ta' Marzu, 2021.

ukoll illi l-istqarrija tal-imputat, kemm il-darba dikjarata ammissibbli, hija l-unika prova determinanti li tista' twassal għas-sejbien ta' htija tiegħu dwar dawn ir-reati. Skartata din l-istqarrija, ma jibqax biżżejjed provi, li jistgħu jwasslu għal sejbien ta' htija fl-imputat dwar l-istess reati, fil-grad rikjest mil-ligi. Il-Qorti għalhekk tqis illi fiċ-ċirkostanzi, ikun iżjed għaqli li timxi fuq il-passi li mxiet fuqhom il-Qorti Kostituzzjonali fis-sentenzi fuq ċitati, kif ukoll il-Qorti Kriminali fis-sentenza fuq imsemmija, u tiskarta l-kontenut tal-istqarrija meħuda lill-imputat mingħajr il-jedd li jottjeni parir legali waqt l-interrogatorju tiegħu, bħala prova inammissibbli.

Ikkunsidrat ukoll:

Permezz tal-ewwel żewġ imputazzjonijiet, l-imputat jinsab akkużat bir-reati ta' pussess aggravat u traffikar tad-droga kokaina.

Jirriżulta mill-atti proċesswali illi fil-jum in kwistjoni u mill-post fejn twaqqfet il-vettura misjuqa mill-imputat, il-pulizija elevaw borża li go fiha kien hemm tmintax-il qartas li kienu jikkontjenu trab ta' lewn safrani. Mill-konklużjonijiet milhuqa mill-espert, ix-Xjenzat Godwin Sammut, jirriżulta illi s-sustanza hekk elevata kienet droga kokaina f'piz komplessiv ta' 3.55 grammi. Jirriżulta wkoll illi din id-droga giet elevata wara illi hekk kif twaqqfet il-vettura misjuqa mill-imputat, PC 1110 Dion Fenech ra borża tintrema mit-tieqa ta' wara tax-xellug tal-istess vettura, u bl-istess mod PC 1003 David Monaco ra id toħroġ min-naħa ta' wara tal-vettura, mix-xellug u tarmi l-borża in kwistjoni.

Jirriżulta wkoll mill-provi prodotti illi l-imputat kien qed isuq il-vettura, fil-waqt illi Themer Kodir kien passigġier fuq quddiem u Steve Mangion kien passigġier fuq wara. Fix-xhieda tiegħu f'dawn il-proċeduri, dan tal-aħħar jammetti illi kien hu illi rema l-oġġett mit-tieqa, iżda skont hu, stante illi hekk kif sema' s-sirena tal-pulizija warajhom baqa' dejjem iħares lura, ma jafx min kien għaddilu l-oġġett in kwistjoni sabiex jarmih. Da parti tiegħu, Themer Kodir jgħid illi la ra u lanqas sema' xejn u kien biss wara, li sar jaf għalfejn kienu ġew arrestati. Il-Qorti tqis illi huwa inverosimili kemm illi Mangion ma kienx jaf min mill-okkupanti tal-vettura li kienu fuq quddiem għaddielu l-borża in kwistjoni, tenut kont b'mod partikolari l-fatt illi dak il-ħin lilu ntqal il-kliem "*armi, armi*", kif ukoll illi Kodir ma ra u ma sema' xejn minn dan kollu. Madankollu, fin-nuqqas ta' provi oħrajn u la darba skartata l-istqarrija tal-imputat għar-raġunijiet fuq indikati, il-Qorti ma tistax tasal għall-konklużjoni, sal-grad rikjest mil-ligi, illi d-droga elevata u esebita in atti kienet proprju fil-pussess tal-imputat odjern. In oltre għalkemm mir-relazzjoni tal-espert Dr. Steven Farrugia Sacco, jirriżulta illi fuq wieħed mill-*mobile phones* esebiti fl-atti hemm messagġ suspettuż ferm li jista' jkun relatat mad-droga – "*Lahhar kienet kwazi nofs ta qabel...Mhux biex nikomplainia ta*"

min-numru +35677585933¹⁸ - biss apparti illi dan il-messaġġ huwa indikat li ġie riċevut fis-7 ta' Diċembru 2010, u għalhekk mhux fiż-żmien tal-każ odjern, lanqas ma tirriżulta mill-atti il-kontinwita' tal-prova dwar dan l-istess *mobile phone* ossia illi fil-fatt dan ġie elevat mill-pussess tal-imputat odjern. Jirriżulta biss illi l-Ispettur Malcolm Bondin esebixxa dan iċ-ċellulari bħala wieħed mit-tnejn li nstabu fil-pussess tal-imputat, iżda fejn u minn min ma jirriżultax.

Għalhekk tenut kont tas-suespost, kif ukoll illi fil-vettura l-imputat ma kienx qiegħed waħdu, il-Qorti ma tistax tikkonkludi fil-grad rikjest mil-liġi illi l-istess imputat kien fil-pussess tad-droga kokaina li eventwalment ġiet elevata mill-Pulizija. Dan ifisser ukoll konsegwentement illi l-imputat ma jistax jinstab ħati tal-imputazzjoni (a), kif lanqas ma jista' jinstab ħati, a bażi tar-riżultanzi proċesswali u la darba skartata l-istqarrija tiegħu, tal-imputazzjoni (b). Finalment, la darba l-imputat mhuwiex jinstab ħati tal-imsemmija imputazzjonijiet, lanqas ma jista' jinstab ħati tal-addebitu tar-reċidiva mertu tal-imputazzjoni (ċ).

Konkluzjoni

Għal dawn il-motivi, il-Qorti qed issib lill-imputat **Liam Cauchi** mhux ħati tal-imputazzjonijiet miġjuba kontra tiegħu u qegħda tilliberah minnhom.

Konsegwentement, lanqas m'hija tordna lill-imputat sabiex iħallas l-ispejjeż tal-esperti maħtura f' dawn il-proċeduri.

Tordna d-distruzzjoni tad-droga esebita bħala Dok. MB 2, hekk kif din is-sentenza tgħaddi in ġudikat u dan taħt il-harsien tar-Registratur li għandu jirredigi proċess verbal li jiddokumenta l-proċedura tad-distruzzjoni, liema dokument għandu jġi nserit fl-atti ta' din il-kawża mhux aktar tard minn ħmistax-il jum minn tali distruzzjoni.

Natasha Galea Sciberras
Maġistrat

¹⁸ Ara a fol. 54 tal-proċess.